

இஸ்லாத்தின் பால் நிலை சமத்துவமும் நீதியும் ஓர் பன்முகப் பார்வை

முகம்மது தம்பி முகம்மது நிஸ்வி

சிரேஷ்ட விரிவுரையாளர்
கிழக்குப் பல்கலைக் கழகம்

ஆய்வுச்சுருக்கம்

இருபாலார் என்பது ஆண் பெண் என்ற இரு நிலைகளைக்குறிக்கிறது. அந்நிலை மனித இனத்தில் மாத்திரமின்றி இறைவனின் ஏனைய படைப்புகளிலும் காணப்படுகின்றன. உலகில் மனித இனமே மிக அழகான அமைப்பிலுடைய உயர்நிலை படைப்பாகும். “நிச்சயமாக நாம் மனிதனை மிக அழகான அமைப்பில் படைத்திருக்கின்றோம்” (95:04) அதற்குள் ஆண் பெண் என்ற பால் வேறுபாடு உயர் நிலை தாழ் நிலை குறியீட்டில்ல. மாறாக இருபாலாரும் சமபாதி சரிபாதி என்பதே இஸ்லாம் சமயத்தின் நிலைப்பாடாகும். இஸ்லாத்தின் போதனையில் ஆணை உயர்த்தியும் பெண்ணைத் தாழ்த்தியும் அல்லது பெண்ணை உயர்த்தியும் ஆண்வர்க்கத்தை தாழ்த்தியும் ஒரு போதும் காண முடியவில்லை. அய்யா முல் ஜாஹிலிய்யா என்ற இஸ்லாம் மார்க்கம் அறேபியாவில் தோன்று வதற்கு முன்னரான அறியாமை மக்கள் வாழ்ந்த காலப்பகுதியில் குறிப்பாக இருண்ட ஐரோப்பா காலப்பகுதியில் பெண்கள் உயிரோடு புதைக்கப்பட்ட, தீண்டத்தகாத, ஒதுக்கப்பட்ட பாலினமாக கையாளப்பட்ட காலத்தில், இஸ்லாத்தின் வருகை அவர்களுக்கு விடுதலையும் பாதுகாப்பும் உரிமையும் வழங்கி, பெண்களை கௌரவப்படுத்தி சமத்துவம், நீதி என்ற கோட்பாட்டை முன்வைத்தது. ஆன்மீகம், கல்வி, பொருளாதாரம், குடும்ப வாழ்வு, சமூக வாழ்வு என அனைத்திலும் ஆண்களுக்கு சமமானதும், பெண்களது உடல் நிலை, உளநிலை, இயல்பு நிலை இவைகளுக்கு ஏற்புடையதுமான கடமைகளையும் உரிமைகளையும் வழங்கியது. சமத்துவம் நீதி என்பன இரு வேறுபட்ட பதங்களாகும். சமத்துவம் (Equality) என்பது ஒரு விடயத்தில் எல்லோருக்கும் சம நிலைத் தன்மை வழங்கப்படுவதை அல்லது பேறுவதைக்குறிக்கும். நீதி (Justice) என்பது அச் சமநிலை விதிமுறைகளுக்கு மத்தியில், ஒரு விடயம் பொதுச்சட்ட விதியாக இருக்கத்தக்கதாக ஆண், பெண் இரு பாலாருடைய இயல்பு, அமைப்பு, உணர்வு, தன்மை, பண்பு, வேறுபாடுகளுக்கு ஏற்ப, அவர்களுக்கு வழங்கப்பட்டுள்ள சலுகை, சட்டம், அனுமதி, தடை எனலாம். இஸ்லாம் பெண்களை தாழ்வாக கருதுகிறதா? அது ஆணாதிக்கத்தை வழியுருத்துகிறதா? பெண்களை இரண்டாம்பட்ட சமமாகவா நோக்குகிறது? என்பன போன்ற வினாக்கள் இங்கு ஆய்வுப் பிரச்சினையாக கருதப்படுகிறது. இஸ்லாத்தின் பால்நிலை சமத்துவம் நீதி பற்றிய கருத்தயில்களை வெளிக்கொணர்வதும் இது குறித்த ஏனையவர்களது தப்பிப்பிராயங்களை களைவதும் ஆய்வின் நோக்கமாகக் கொண்டு குறிப்பிட்ட தலைப்பின் கீழ் இக்கட்டுரை சமர்ப்பிக்கப்படுகிறது. குறிப்பாக அல் குர்ஆனிலிருந்து இஸ்லாத்தில் ஆண், பெண் இரு பால் சமத்துவம், நீதி பற்றிய சிந்தனைகளை இக்கட்டுரையில் முன்வைப்பதோடு, குறிப்பாக ஆண், பெண் இருபால் சமத்துவம் நீதி பற்றிய அல் குர்ஆனிய கருத்துக்கள், இஸ்லாமிய திருமண முறைமையில் காணப்படும் இரு பால் சமத்துவ நடைமுறைகள் மற்றும் இஸ்லாமிய பொருளாதாரக் கொள்கையில் காணப்படும் இருபால்நீதி சமத்துவம் பற்றிய தெளிவுகளை இங்கு இவ் ஆய்வு வெளிக்கொணருகிறது. இதற்கான முதற் தர தரவுகளாக இஸ்லாமிய மார்க்க மூல நூல்களான அல் குர்ஆன் மற்றும் அஸ்ஸுன்னாவும் இரண்டாம் நிலைத்தரவுகளாக ஏனைய பல நூல்களும், கட்டுரைகளும் பெறப்பட்டுள்ளதன், பன்முசார் ஆய்வு முறையைக்கையாண்டு இவ் ஆய்வு முன்னெடுக்கப்பட்டுள்ளது. இஸ்லாத்தின் பால்நிலை சமத்துவம், நீதி பற்றிய பார்வை நேர்மையானதும் தெளிவானதும் என்பதை முடிவாக இங்கு இக்கட்டுரை ஆதாரபூர்வமாக முன்வைக்கிறது.

திறவுச் சொற்கள்: இயல்பு, சமத்துவம், தப்பிப்பிராயம், நீதி, பால்நிலை

அறிமுகம்

இறைவனிடத்தில் ஒருவரின் அந்தஸ்தை தீர்மானிப்பதில் ஆண் - பெண் என்ற பால் நிலை வேறுபாடு செல்வாக்குச் செலுத்துவதில்லை. மேலும் மனித பால்நிலை வேறுபாடு உயர்வு தாழ்வைத் தீர்மானிப்பதும் மில்லை. பால்நிலை சமத்துவம், நீதி தொடர்பான இஸ்லாத்தின் நிலைப்பாட்டை தீர்மானிக்கும் முக்கிய அடிப்படைகளில் குறிப்பிட்ட இக்கருத்துக்கள் முதன்மையானதாகும். இஸ்லாமிய கோட்பாட்டின் படி ஆணும் பெண்ணும் இறைவனிடத்தில் சரிசமமான அந்தஸ்தையுடையவர்களாவர்.

பொதுவாக இஸ்லாத்தை விமர்சிக்கும் சிலர் அதன் சில நம்பிக்கை கோட்பாடுகளையும் நடைமுறை சார் செயற்பாடுகளையும் விமர்சிப்பதுண்டு. குறிப்பாக இறை நம்பிக்கை, மறுமை வாழ்வு, ஜிஹாத், ஹிஜாப், ஹலால், ஹராம், குற்றவியல் தண்டனைகள், பெண் அந்தஸ்த்து, பலதாரமணம், பெண் கல்வி, அவர்களுக்கான செல்வப்பங்கீடு, பொருளாதாரம் மற்றும் விவாக, விவாகரத்து உரிமைகள் என பல விடயங்களைக் குறிப்பிடலாம்.

அவ்விமர்சனங்கள் அவர்களுடைய புரிதலினுள்ள கோலாறு அல்லது கால்ப்புணர்வாக இருக்கலாம். எப்பொழுதும், எந்தவொரு விடயம் தொடர்பிலும் பேசுவோரும், எழுதுவோரும் முடிவுகளுடன் அல்லாது விளக்கங்களுடன் பேச வேண்டும், எழுத வேண்டும். மேலும் ஒரு

இந்த கட்டுரையில் இருக்கின்ற கருத்துகள் குறித்து ஏதேனும் எதிருகாலத்தில் சிக்கல் இருந்தால் அதற்கு கட்டுரையாளரே பொறுப்பு ஆவார்

விடயத்தை நிகழ்வுகளோடு மாத்திரம் அல்லாது புரிதலுடன் நோக்க வேண்டும், விமர்சிக்க வேண்டும்.

இஸ்லாம் எல்லோருக்கும் பொதுவான மார்க்கமாகும்.அமைதி,கட்டுப்பாடு, சமாதானம் என்ற கருத்துடைய “இஸ்லாம்” என்ற பெயர் அதனை நிருவி நிற்கிறது. அம்மார்க்கத்தின் கர்த்தாவான “அல்லாஹ்” என்ற இறைவன் கூட பொதுப் பெயராகும். அல்லாஹ் தன்னை இவ்வாறு அறிமுகம் செய்கிறான். “மனிதர்களின் இரட்சகன்,மனிதர்களின் அரசன்,மனிதர்களின் இறைவன்” அத்தியாயம்: 114 வசனங்கள்:1-3.இங்கு அல்லாஹ் முஸ்லிம்களுக்கு மாத்திரம் கடவுளல்ல என்பது புரிகிறது.அவன் “ரஃபுல் ஆலமீன்” உலகத்தார் அனைவருக்கும் கடவுள். அத்தியாயம்: 01வசனம்:01. இறுதி இறைத்தூதரான முகம்மது நபி (ஸல்) அவர்கள் கூட எல்லோராலும் பின்பற்றத்தக்கவர்,அவர்களை தூதராக தேர்ந்தெடுத்த இறைவன் முகம்மதை (ஸல்)“ரஹ்மதுன் லில்ஆலமீன்” உலகத்தார் அனைவருக்கும் பேரருள் என அறிமுகம் செய்கிறான். இது போன்றே அல்குர்ஆன் முழு மனிதர்களுக்குமான பொதுவான வழிகாட்டி “ஹூதன் லின்னாஸ்” என இறைவன் அறிமுகம் செய்கிறான்.

அந்த பொது வழிகாட்டி இறைமறையான அல் குர்ஆன் பின்வரும் நான்கு விடயங்களை தெளிவாகப் பேசுகிறது,அவ்விடயங்கள் அல்குர்ஆன் பொது மறைதான் என்பதை நிருகிறது.

1.தெளிவான கொள்கை—அகீதா/ஈமான் எனும் மனித நம்பிக்கையுடன் சம்பந்தப்பட்ட விடயங்களை தெளிவாக பேசுகிறது.

2.மிகச்சரியான வாழ்வொழுங்கு (ஷரீஆ)அதாவது மனித சமூகத்துக்குத்தேவையான அனைத்தையும், எப்படியும் வாழ்வதல்ல, இப்படித்தான் வாழ வேண்டும் என வழிகாட்டுகிறது.

3.உலக சமூக ஐக்கியம் மற்றும் சகோதரத்துவம் (உஹ்வா). அதாவது ஒன்றித்து கூட்டாக வாழத்தூண்டும் அதே நேரம் சகவாழ்வு, நல்லிணக்கம், கருத்துச் சுதந்திரம், சகிப்புத்தன்மை, மனித சமத்துவம்,மனித சகோதரத்துவம் பற்றி தெளிவாக பேசுகிறது.

4.வாழும் நாகரிக சிந்தனைகளை முன்வைக்கிறது (ஹழாரா). அதாவது காலத்தால் மாறுபடும் சிந்தனைகளையோ, காலத்துக்குப் பொருத்தமற்ற கருத்துக்களையோ அது முன்வைக்க வில்லை. எங்கும், எப்பொழுதும், எவரும் பின்பற்றத்தக்க வாழும் நாகரிகத்தை அல்குர்ஆன் முன்வைப்பதால் அது எல்லோருக்கும் பொது மறை.

ஆகவேதான் அப்பொது மறையான அல் குர்ஆனிலிருந்து இஸ்லாத்தின் ஆண்,பெண் இரு பால் சமத்துவம் (Equity) நீதி (Justies) பற்றிய சிந்தனைகளை இக்கட்டுரையில் முன்வைக்கிறேன்.இஸ்லாத்தில் தவறாகப்பிரியப்பட்டுள்ள அம்சங்களுள் பால் நிலை சமத்துவம் மற்றும் நீதி பற்றிய விடயமும் ஒன்றாகும்.அதனால் அப்புரிதலை தெளிவுபடுத்தும் ஓர் ஆய்வு முயற்சியாக இதனை முன்வைக்கிறேன்.

இருபாலரும் சமமான மார்க்கக் கடமைகளைப் பெற்றுள்ளார்கள்

“நிச்சயமாக முஸ்லிம்களான ஆண்களும், முஸ்லிம்களான பெண்களும் விசுவாசிகளான ஆண்களும் விசுவாசிகளான பெண்களும் அல்லாஹ்வுக்கு வழிபாடு செய்பவர்களான ஆண்களும், வழிபாடு செய்பவர்களான பெண்களும் உண்மையே கூறுபவர்களான ஆண்களும், உண்மையே கூறுபவர்களான பெண்களும் பொறுமையாளர்களான ஆண்களும் பொறுமையாளர்களான பெண்களும் உள்ளச்சத்தோடு அல்லாஹ்வை பயந்து நடக்கும் ஆண்களும் உள்ளச்சத்தோடு அல்லாஹ்வை பயந்து நடக்கும் பெண்களும், தானம் செய்பவர்களான ஆண்களும், தானம் செய்வவர்களான பெண்களும், நோன்பு நோற்பவர்களான ஆண்களும், நோன்பு நோற்பவர்களான பெண்களும். தங்கள் வெட்கஸ்தலங்களை காத்துக் கொள்பவர்களான ஆண்களும், வெட்கஸ்தலங்களை காத்துக் கொள்பவர்களான பெண்களும் அல்லாஹ்வை அதிகமாக நினைவு கூர்பவர்களான ஆண்களும் அல்லாஹ்வை அதிகமாக நினைவு கூர்பவர்களான பெண்களும் ஆகிய இவர்களுக்கு அல்லாஹ் மன்னிப்பையும் மகத்தான நற்கூலியையும் தயார் செய்து வைத்துள்ளான்”**அத்தியாயம்:33 வசனம்:35**

இவ் அல்குர்ஆன் வசனம் ஆணும் பெண்ணும் இறைவனிடத்தில் சரிசமமான அந்தஸ்தையே பெற்றுள்ளனர் என்பதையும், இருபாலாரும் சமமான மார்க்கக் கடமைகளைப் பெற்றுள்ளார்கள் என்பதையும் மீண்டும் மீண்டும் வலியுறுத்திக் காட்டுவதை அறியலாம். அல்லாஹ்வுக்கு வழிபடுதல், உண்மை பேசுதல், பொறுமையாக இருத்தல், அல்லாஹ்வுக்குப் பயந்து நடத்தல், தான தர்மம் வழங்குதல், நோன்பு நோற்றல், அந்தரங்க உறுப்புகளை பாதுகாத்துக் கொள்ளுதல் என்ற ஒழுக்கப்பண்பாடு சார் வழியுறுத்தல்கள் யாவும் இருபாலாரையும் சாரும். இங்கு ஆன்மீக வழிபாடுகளின் எல்லா அம்சங்களிலும் பால்நிலைச் சமத்துவம் பேணப்பட்டிருக்கிறது.

இஸ்லாத்தின் பால் நிலை சமத்துவம், நீதி பற்றிய எண்ணக்கருவை விரிவாக புரிந்து கொள்ளவும் ஆணும் பெண்ணும் இஸ்லாத்தின் பார்வையில் சமம் என்பதை அறிந்து கொள்ளவும் அல் குர்ஆன் ஆண், பெண் இருபாலாரும் அல்லாஹ்வின் பிரதிநிதி என அறிமுகம் செய்கின்றமை, அல்குர்ஆன் அவர்களை சமமாக விளிக்கின்றமை, இருபாலாரும் ஒரே மூலத்தின் படைப்புகள் என குறிப்பிடுகின்றமை, இருவரும் பாவம் செய்யக் கூடியவர்கள், இருபாலாரும் ஒழுக்கவியல் கடமைகளையுடையவர்கள், நற்கூலியும் வெகுமதியும் ஆண் பெண் இருபாலாருக்கும் சமம், இருபாலாரும் ஒருவருக்கொருவர் உற்ற காரியஸ்தர்கள், இருபாலாருக்கும் வழிபாட்டுக் கடமைகளில் சமத்துவம், நீதி, இருபாலாரிலும் அல்லாஹ்வின் ருஹே (ஆன்மா/உயிர்) ஊதப்பட்டுள்ளமை, ஆணின் தவருக்கு பெண்ணோ, பெண்ணின் தவருக்கு ஆணோ பொறுப்போ, காரணமோ அல்ல, இரு பாலாருக்குமே அவரவர்களுடைய செயல்களுக்கு கூலி உண்டு, கூலியோ தண்டனையோ இரு பாலாருக்கும் விதிவிலக்கு அல்ல, இரு பாலாரையுமே அல்லாஹ் கண்ணியப் படுத்துவதாக கூறுகிறமை. இரு பாலாருமே மனித நலன்களில் உறுத்துடையோர் போன்ற அல்குர்ஆனின் பல கோட்பாடுகளிலிருந்து இருபால் சமத்துவ மற்றும் நீதி பற்றிய கருத்தியலை இங்கு அறிய முடிகிறது.

ஆய்வு முறைமை

இவ்வாய்வு ஆண் பெண் என்ற இரு பால் நிலை சமத்துவம் நீதி பற்றியும் இஸ்லாத்தில் அவர்களுக்குரிய அந்தஸ்து பற்றியும் பேசுகின்ற ஆய்வுக் கட்டுரையாகும். பண்பு சார் ஆய்வு முறை இங்கு பயன்படுத்தப்பட்டுள்ளதுடன். முதலாம் நிலைத் தரவுகளும் இரண்டாம் நிலைத் தரவுகளும் இவ்வாய்வில் பயன் படுத்தப்பட்டுள்ளன. முதலாம் நிலைத் தரவுகளாக: அல்குர்ஆன், அஸ்ஸுன்னாவும் இரண்டாம் நிலைத் தரவுகளாக: இஸ்லாமிய நூல்கள், இவ்வாய்வு தொடர்பாக எழுதப்பட்ட கட்டுரைகள் என்பன பயன்படுத்தப்பட்டுள்ளன. இவ்வாறான பல தரவுகளை அடிப்படையாகக் கொண்டு ஆண் பெண் சமத்துவம் நீதி குறித்த தெளிவான விளக்கங்களை இங்கு இக்கட்டுரை முன்வைக்கிறது.

ஆய்வு முடிவுகளும் கலந்துரையாடலும்

இருபால் சமத்துவம், நீதி குறித்த கீழ் வரும் தெளிவான கலந்துரையாடல்கள் இஸ்லாத்தின் பால்நிலை சமத்துவம் மற்றும் நீதிபற்றிய தெளிவை தருவதுடன், அது குறித்த பிறரது தப்பிப்பிராயங்களுக்கும் விடையாகவும் அமைகிறது. இங்கு பால்நிலை சமத்துவம், நீதி பற்றிய கலந்துரையாடல் அல்குர்ஆன் மற்றும் அல் ஹதீஸ் கோட்பாடுகளிலிருந்து முன்வைக்கப் படுகிறது. குறிப்பாக ஆண், பெண் இருபால் சமத்துவம் நீதி பற்றிய அல் குர்ஆன், அல்ஹதீஸ்களின் பொதுவான கருத்துக்களையும். இஸ்லாமிய விவாக விவாகரத்து முறைமையில் காணப்படும் இரு பால் சமத்துவ நடைமுறைகளையும், இஸ்லாமிய பொருளாதாரக் கோட்பாடுகளில் காணப்படும் இருபால் சமத்துவம், நீதி பற்றிய தெளிவுகளையும் இங்கு இவ் ஆய்வு வெளிக்கொணருகிறது.

ஆண், பெண் இருபால் சமத்துவம், நீதி பற்றிய அல் குர்ஆன், அல்ஹதீஸ்களின் பொதுவான கருத்துக்கள்

ஆண், பெண் இருபாலாரும் அல்லாஹ்வின் பிரதிநிதிகளாவர்

“அல்லாஹ் ஆண், பெண் இருவரையும் தனது பிரதிநிதியாகவே படைத்துள்ளான்.” அல் குர்ஆன் அத்தியாயம்: 02, வசனம்: 30.

இருவரையும் தனது பிரதிநிதிகள் என்றவகையில் கௌரவப்படுத்தியுள்ளனர். “நிச்சயமாக நாம் ஆதமின் சந்ததியினரை கண்ணியப்படுத்தினோம், நாம் படைத்த பலவற்றை விடவும் அவர்களை மேன்மையாக்கினோம்.” அல் குர்ஆன்அத்தியாயம்:17 வசனம்:70

இங்கு பிரதிநிதி (கலீபா), ஆதமின் சந்ததி (பனு ஆதம்) என்பது வெறுமனே ஆண்களை மாத்திரம் குறிக்கவில்லை. ஆணையும் பெண்ணையும் உள்ளடக்கிய ஒரு சமூகத்தையே இது குறிக்கின்றது. பெண்களை அல்லாஹ் தவிர்த்துவிட்டு சமூகத்தை நோக்கவில்லை என்பதற்கு இது ஒரு சான்றாக உள்ளது. ஆண்களைப் போலவே அல்லாஹ்விடத்தில் பெண்களும் முக்கியமானவர்கள். ஆண்களைப் போன்று பெண்களும் நன்மைக்கு வெகுமதியும் தீமைக்குத் தண்டனையும் பெறுவர்.

இருபாலாரும் மனிதத்தரத்தில் சமமானவர்கள். கடமை, உரிமையில் உள்ள வேறுபாடுகள் இருபாலினரும் அல்லாஹ்விடத்தில் சமமானவர்கள் என்பதைப் பாதிப்பதில்லை.

“உங்களில் ஆண், பெண் இருபாலாரிலும் எவர் நன்மை செய்த போதிலும் நிச்சயமாக நான் அதை வீணாக்கி விட மாட்டேன் ஏனெனில் கூலி கொடுப்பதில் ஆண் பெண் என்ற பாகுபாடு இல்லை” அல் குர்ஆன்அத்தியாயம்:03 வசனம்:195 அல்லாஹ் தன் வெகுமதியை இருவருக்குமே வாக்களிக்கின்றான்.

“ஆண் அல்லது பெண் அவர் விசுவாசங் கொண்டவராக இருக்க, யார் நற்செயலைச் செய்தாரோ. நிச்சயமாக நாம் அவரை நல்ல வாழ்க்கையாக வாழச் செய்வோம். இன்னும் நிச்சயமாக அவர்களுக்கு அவர்களது கூலியை அவர்கள் செய்து கொண்டிருந்தவற்றில் மிக அழகானதைக் கொண்டு நாம் கொடுப்போம்” அல் குர்ஆன்அத்தியாயம்:16 வசனம்:97

இங்கு இறைவிசுவாசி என்பது ஆணாகவும் இருக்கலாம், பெண்ணாகவும் இருக்கலாம். இதிலிருந்து இஸ்லாத்தில் ஒருவருக்கான சிறப்பு, அவர் ஆணாக இருப்பதாலோ, அல்லது பெண்ணாக இருப்பதாலோ வருவதில்லை என்பதை உணர்ந்து கொள்ள முடியும்.

ஆண், பெண் இருபாலாரும் சமமாக விளிக்கப்படுகின்றனர்

பெண்ணை அல் குர்ஆன் நேரடியாகவே விளிக்கின்றது. எந்த ஒரு இடத்திலும் ஆண்களை முகவர்களாகக் காட்டி அவர்களின் வழியாகப் பெண்கள் விழிக்கப்படவில்லை. இஸ்லாத்தின் பால்நிலைச் சமத்துவம் பற்றிய அணுகு முறையை அறிவதற்கான இன்னுமொரு அடிப்படையாக இதனைக் கொள்ளலாம்.

இஸ்லாத்தில் ஆண்களும், பெண்களும் இறைவனுக்குக் கட்டுப்படுவதற்காகவும், இறைவனை வணங்குவதற்காகவுமே படைக்கப்பட்டுள்ளார்கள். ஒவ்வொரு ஆணும் பெண்ணும் தத்தமக்குள்ள கடப்பாடுகளுக்கு இறைவனிடமே பொறுப்புச் சொல்ல வேண்டும். இதனால் தான் கலாநிதி துறாபி பெண்ணை ஒரு சுதந்திரமான அங்கமாக காண்கின்றார். மேலும் இஸ்லாத்தில் பெண்ணுக்குரிய இடம் மிகவும் வெளிப்படையானது. மானிடம் என்றவகையில் ஆண்களுக்கும் பெண்களுக்குமிடையில் எந்த அந்தஸ்து வித்தியாசமும் கிடையாது என்பார், இப்ராஹிம் அமீனி “இது ஒரு வெளிப்படையான உண்மையாகும். ஆகையினால்தான் ஆணாக இருப்பது உயர்ந்தது, பெண்ணாக இருப்பது தாழ்ந்தது என்பது முற்றிலும் கலாசாரவயப்பட்டதாகும். காலாகாலமாக ஆண்கள் தம்மை உயர்வானவர்களாயும், பெண்களை இரண்டாம் தர படைப்புகளாயும் கருதி நடத்தி வந்தமை, வருகின்றமை எமது கண்முடித்தனமான சமூக விழுமியங்கள், மூட நம்பிக்கைகளின் அடிப்படையில் அமைந்ததே அன்றி இஸ்லாத்தின் அடிப்படையில் அமைந்ததல்ல என்பதை நாம் புரிந்து கொள்ள வேண்டும்”.

அல் குர்ஆனில் கணவன், மனைவி தொடர்பான விடயங்களில் எந்த இடத்திலும் கணவன் மனைவியென்று பிரித்துக் குறிப்பிடப்படவில்லை. மாறாக சோடிகள் (அஸ்வாஜ்) உங்களில் ஒருவர், அல்லது மற்றவர் என்றே குறிப்பிடுகின்றது. பொதுவாக சோடி என்பது ஒன்றைப் போல் மற்றொன்று என்ற அர்த்தத்திலேயே பயன்படுத்தப்படுகின்றது. சோடியில் ஒன்று இல்லாமல் போகும்போது மற்றையதும் பூரணமற்றுப் போகின்றது. எனவே அல் குர்ஆன்

குறிப்பிடும் ‘அஸ்வாஜ்’ எனும் அரபுப் பிரயோகம் ஆண்-பெண் உறவு என்பது ஒருவரை ஒருவர் பூர்த்தி செய்யும் உறவாகவே அமைய வேண்டும் என உறுதிப்படுத்துகின்றது.

யாரும் யாரிடத்திலும் உயர்ந்தவர், தாழ்ந்தவர் அல்ல என்பதையும் தன்னிடத்தில் சமமானவர்கள் என்பதையும் அல்லாஹ் இவ்விதமே நுணுக்கமாக வெளிப்படுத்தியிருக்கின்றான். கணவன் என்று குறிப்பிட்டு அதனை உயர்வாகவோ, அல்லது மனைவி என்பதை குறிப்பிட்டு அதனை அதற்கு அடுத்த படியாகவோ அல்லாஹ் குறிப்பிட்டிருக்கலாம். ஏற்றத் தாழ்வுகளுக்கு வழிகோலாத வகையில் இருவரையும் தனது படைப்பாகவே அல்லாஹ் விளிக்கின்றான். இருவரையும் வெவ்வேறு காரணங்களுக்காக வெவ்வேறு இடங்களில் சிறப்பித்தும் கூறியுள்ளான். ஒருவருக்கு வழங்கப்பட்ட இந்த சிறப்பு மற்றவருக்கு எதிராகவோ, மற்றவருக்கு சவாலாகவோ வழங்கப்பட்டதல்ல. இஸ்லாத்தின் பால்நிலைச் சமத்துவத்தை குறிக்கும் மற்றுமோர் அடிப்படையாக இது அமைகின்றது.

ஆண் பெண் இருபாலாரும் ஒரே மூலத்தின் படைப்புகளாவர்

தனது படைப்பினங்களான ஆணையும் பெண்ணையும் ஒரே மூலத்திலிருந்து படைத்ததாக அல்லாஹ் தன் திருமறையில் குறிப்பிடுகின்றான். “அவன் எத்தகையோன் என்றால் உங்களை (யாவரையும்) ஒரே ஆத்மாவிலிருந்து படைத்தான். இன்னும் அதிலிருந்து அதற்குரிய ஜோடியையும் படைத்தான். இன்னும் அவ்விருவரிலிருந்து அனேக ஆண்களையும் பெண்களையும் பரவச்செய்தான். அல் குர்ஆன் அத்தியாயம்: 04 வசனம்: 01

இந்த இடத்தில் ஆண்களையும் பெண்களையும் ஒரே மூலத்திலிருந்தே படைத்திருப்பதாக இறைவன் குறிப்பிடுகின்றான். படைப்பு என்ற வகையில் ஆண், பெண் இருவரும் சமமானவர்கள் என்பதையே இது எடுத்துக்காட்டுகின்றது. ஆணை ஒரு மூலத்திலிருந்தும் பெண்ணை வேறு ஒரு மூலத்திலிருந்தும் இறைவன் படைத்ததாக நம்பப்படும் தொன்மத்தை குர்ஆனின் கருத்து செல்லுபடியற்றதாக்குகின்றது. ஆணும் பெண்ணும் ஒரே ஆத்மாவிலிருந்து உருவாக்கப்பட்டார்கள் என்பதே அல் குர்ஆனின் நிலைப்பாடாகும். அவர்கள் இருபாலாருடைய உடலில் இருப்பது இறைவனின் ஒரே உயிராகும், வெவ்வேறானதல்ல. ஆனால் சிலர் ஆணின் விலாவிலிருந்து பெண் உருவாக்கப்பட்டதாக கூறுவர், ஆனால் அல் குர்ஆன் எங்குமே அப்படி குறிப்பிடவில்லை.

ஆண், பெண் இருவரும் பாவம் செய்யக் கூடியவர்கள்

பெண்கள் பாவத்தில் தள்ளிவிடுபவர்கள், குறைந்த அந்தஸ்தை உடையவர்கள் அதனால்தான் அல்லாஹ் அவர்களைத் தாழ்த்தி வைத்திருக்கின்றான் என்பது காலாகாலமாக இருந்து வருகின்ற மூடநம்பிக்கையாகும். ஆதம் (அலை) அவர்களை ஹவ்வா (அலை) அவர்களே பாவம் செய்யத் தூண்டியதாக கூறப்படுகின்றது. ஆனால், இது இஸ்லாத்திற்கு முற்றிலும் மாற்றமான கருத்தாகும்.

முதல் மனிதர்களான ஆதம், ஹவ்வா (ஆதம், ஏவால்) இருவரையும் இறைவன் படைத்து, சுவனத்தில் வாழுமாறு பணித்து, சுவனத்தின் சகல இன்பங்களையும் அனுபவிக்க அனுமதி வழங்கி, அங்கிருந்த ஒரே ஒரு மரத்தை மாத்திரம் நெருங்க வேண்டாம் எனக்கட்டளையிட்டு, அக்கட்டளையை மீறிய அவ்விருவரும் சுவனத்திலிருந்து வெளியேற்றப்பட்டு இவ் உலகிற்கு அனுப்பப்பட்ட சமவத்தை, சில மதத்தவர் ஹவ்வாவே அத்தவரை செய்வதற்கு காரணமாகவும், ஆதமையும் வழிகெடுக்க ஷாத்தானுக்கு துணையாகவும் இருந்தாள் என்று தப்பிப்பிராயம் கூறு வதுண்டு. ஆனால் அல் குர்ஆன் ஹவ்வா என்ற பெண் மாத்திரம் புரிந்த தவறாக அதனை வெளிப்படுத்தவில்லை. ஆதம் மற்றும் ஹவ்வா இருவரையும் இறைவன் படைத்து, சுவன வாழ்வை அனுபவிக்க வைத்து, குறிப்பிட்ட இறைகட்டளைக்கு அவ்விருவருமே மாறு செய்து, கடைசியில் இறைவனிடம் மன்னிப்புக்கோறியது வரை அவ்விரு பாலாருமே காரணம் என கூறுகிறது. இதனை அல் குர்ஆனின் அத்தியாயம்: 07 வசனங்கள்: 19-27 தெளிவாக ஆணின் தவருக்கு பெண்ணோ, பெண்ணின் தவருக்கு ஆணோ பொறுப்போ, காரணமோ அல்ல என்பதை இஸ்லாத்தின் பால்நிலை சமத்துவம் நீதியை உறுதிப்படுத்துகிறது.

அல் குர்ஆன் ஆதமும் ஹவ்வாவும் பின்வருமாறு வேண்டியதாகக் குறிப்பிடுகின்றான். 'எங்கள் இறைவனே, எங்களுக்கு நாங்களே அக்கிரமம் செய்துகொண்டோம். எங்களை நீ மன்னித்து எங்களுக்குக் கிருபை செய்யாவிடில், நிச்சயமாக நாங்கள் இழப்பிற்குரியவர்களாகி விடுவோம்.' அல் குர்ஆன் அத்தியாயம்:07 வசனம்:23.

மேல்வந்த குர்ஆனிய வசனம் இரண்டு சந்தேகங்களுக்கு விடையளிக்கின்றன. ஒன்று முதல் தப்பு செய்தவள் பெண் என்பதை பொய்ப்பிக்கின்றது. இரண்டாவது, பெண் பாவத்தில் தள்ளிவிடக்கூடியவள் என்பதை மறுத்துரைக்கின்றது.

அல்லாஹ் 'அவள்' என்றோ 'ஹவ்வா' என்றோ, அவர் பாவத்திற்கு தூண்டிவிட்டார் என்றோ எந்த இடத்திலும் குறிப்பிடவில்லை இந்த உண்மை முற்றிலும் திரிபடைந்து. பெண் தவறு செய்தாள் என்றே நம்பப்படுவது இஸ்லாமிய நிலைப்பாடு அதுவல்ல.

இன்று ஆண் முதன்மைச் சிந்தனையால் ஊறிப்போன சமூகம், முதலில் பெண்ணை பாவத்தை தூண்டியதாக கருதும் போது, அல்லாஹ் ஆதம் பாவம் செய்ததாகவும் அதற்காக அவர் மன்னிப்பு கோரியதாகவும் சொல்கின்றான். பெண்ணை பாவத்தை தூண்டுவள் என்றிருந்திருப்பின் தண்டனை வழங்கும்போதும் ஆணைவிட பெண்ணுக்கு அல்லாஹ் அதிகமான தண்டனையை வழங்கியிருக்க வேண்டும். ஆனால் ஆதம் ஹவ்வா இருவருக்கும் பொதுவான ஒரு தண்டனையை வழங்கியதாகவே அல்குர்ஆன் குறிப்பிடுகின்றது. அல் குர்ஆன் அத்தியாயம்:02 வசனம்:38. ஆதமுடைய சந்ததிகள் அனைவரும் தவறிழைக்கக் கூடியவர்களே." என்ற ஹதீஸ் ஆண் பெண் இருபாலாரும் பாவம் செய்யக் கூடியவர்கள் எனக் கருதுவதே ஏற்புடையதாகும்.

ஆண், பெண் இருபாலாரும் ஒழுக்கவியல் கடமைகளுக்குரியவர்கள்

ஆணும் பெண்ணும் ஒழுக்கமாக நடக்க வேண்டும். ஆணினதும் பெண்ணினதும் பார்வை தடுக்கப்பட்ட விடையங்களை நோக்கியதாக இருக்கக் கூடாது. ஆணும் பெண்ணும் நல்லொழுக்கமுள்ளவர்களாக இருந்தால்தான் குடும்பமும் சமூகமும் சிறந்து விளங்கும். பிற பெண்களுடன் ஆண் குளைந்து நெளிந்து பேசக்கூடாது. அதே போன்று பிற ஆடவர்களுடன் பெண் குளைந்து நெளிந்து பேசக்கூடாது. பிற பெண்களுடன் ஆண் தனித்திருக்கக் கூடாது. அவ்வாறே பிற ஆடவர்களுடன் பெண் தனித்திருக்கக் கூடாது. ஆணோ பெண்ணோ குடும்பத்துணைக்கு விசுவாசமாக நடக்க வேண்டும் என இஸ்லாம் ஒழுக்க விதிகள் யாவற்றையும் பெண்ணுக்கு மாத்திரமன்றி ஆணுக்கும் பொதுவாகவே வைத்துள்ளது.

“(நபியே) நம்பிக்கையாளர்களான ஆண்களுக்கு நீங்கள் கூறுங்கள்: அவர்கள் தங்கள் பார்வைகளை கீழ் நோக்கியே வைக்கவும்.” அல் குர்ஆன் அத்தியாயம்:24 வசனம்:30. “(நபியே) நம்பிக்கையாளர்களான பெண்களுக்கு நீங்கள் கூறுங்கள்: அவர்கள் தங்கள் பார்வைகளை கீழ் நோக்கியே வைக்கவும்.” அல் குர்ஆன் அத்தியாயம்:24 வசனம்:31

ஆனால் பொதுவாக ஆணைக் குறித்தோ அல்லது பெண்ணைக் குறித்தோ மாத்திரம் கட்டளையிடாது, பார்வைகளைத் தாழ்த்தும் படி நம்பிக்கை கொண்ட ஆண், பெண் இருவருக்குமே கட்டளையிடப்பட்டுள்ளது. ஒழுக்கத்தையும் ஈமானிய கடப்பாட்டையும் அல்லாஹ் எதுவித விலக்களிப்புக்களும் இன்றி இருபாலாருக்குமே கடமையாக்கியுள்ளான்.

நற்கூலியும் வெகுமதியும் ஆண் பெண் இருபாலாருக்கும் சமமே

ஒருவருடைய பால் நிலையை மையமாகக் கொண்டு அல்லாஹ் யாருடைய நன்மை, தீமையையும் தீர்மானிப்பதில்லை. “உங்களில் ஆண், பெண் இருபாலரிலும் எவர் நன்மை செய்த போதிலும் நிச்சயமாக நான் அதை வீணாக்கி விடமாட்டேன். ஏன் என்றால், உங்களில் சிலர் மற்ற சிலரில் உள்ளவர்தான். ஆகவே கூலி கொடுப்பதில் ஆண் பெண் என்ற பாகுபாடு இல்லை. அல்குர்ஆன் அத்தியாயம்: 03 வசனம்: 195. “ஒவ்வோர் ஆதமாவும் தான் சம்பாதித்தவற்றுக்கு பிணையாக்கப்பட்டதாகும்” அல்குர்ஆன் அத்தியாயம்:74 வசனம்:38 ஆணாக இருந்தாலும் பெண்ணாக இருந்தாலும் அவரவர் சம்பாதித்தவற்றுக்கு நியாயமான பெறுபேற்றை அல்லாஹ் வைத்திருக்கின்றான்.

இது அல்லாஹ்விடமிருந்து நற்கூலியும் வெகுமதியும் இருவருக்கும் சமநீதியுடன் கிடைக்கும் என்பதை குறிக்கின்றது. இது இஸ்லாத்தில் இருபாலாரும் சம அங்கீகாரமுள்ள பிரதிநிதிகள் என்பதை புரிந்து கொள்வதற்கான ஓர் அணுகுமுறையாகும்.

ஆண், பெண் இருபாலாரும் ஒருவருக்கொருவர் உற்ற காரியஸ்தர்களாவர்

நன்மையை ஏவித் தீமையை தடுப்பது ஆண், பெண் இருபாலார் மீதும் கடமையாகும். இந்தப் பணியில் விசுவாசியான ஆண்களும் பெண்களும் தத்தமக்குள் உற்ற காரியஸ்தர்களாக இருக்கின்றார்கள்.

“விசுவாசங்கொண்ட ஆண்களும் விசுவாசங்கொண்ட பெண்களும் அவர்களில் சிலர் சிலருக்கு உற்ற காரியஸ்தர்களாக இருக்கின்றனர். அவர்கள் பிறரை நன்மையைக் கொண்டு ஏவுகின்றனர். (மார்க்கத்தில் மறுக்கப்பட்ட) தீமையை விட்டும் விலக்குகின்றார்கள். அல்குர்ஆன் அத்தியாயம்:09 வசனம்:71.

இவ்வசனம் சமத்துவத்தை தெளிவாக எடுத்துக் காட்டுகிறது. ஆண் தவறு செய்யும் போது பெண் அவனை திருத்தி வழி காட்டுபவளாக இருக்கின்றாள் என்றும் அதே போன்று பெண் தவறு செய்கையில் ஆண் அவளை திருத்தி வழி காட்டுபவனாக இருக்கின்றான் என்றும் இறைவன் கூறுகின்றான். இங்கு பால்நிலை உயர்வு தாழ்வு ஏதும் இல்லை. ஆணும் பெண்ணும் சம தராதரமுடையவர்களே.

மார்க்க ரீதியாக ஆணுக்கும் பெண்ணுக்கும் எல்லா அம்சங்களிலும் சம அந்தஸ்த்து வழங்கப் பட்டிருக்கிறது. மார்க்கத்தைக் கற்றுக் கொள்வதிலும் பெண்களுக்கு ஆண்களுக்கு நிகரான உரிமை வழங்கப்பட்டிருக்கின்றது. நபியவர்கள் பெண்களுக்கு ஆண்களுக்குப் போலவே தனியான மார்க்க விளக்க வகுப்புகளை நடாத்தியிருக்கிறார்கள். பெண்களுக்கு பிரத்தியேகமான உபதேசங்களை வழங்கியிருக்கிறார்கள். மார்க்கத்தில் ஏற்படும் சந்தேகங்களை பெண்கள் நேரடியாகவே நபியவர்களிடம் வந்து கேட்டறிந்திருக்கிறார்கள். எனவே மார்க்கத்தை அறிந்து கொள்வதிலும் பால்நிலை சமத்துவம் தெளிவாக வழங்கப்பட்டுள்ளது.

ஆண் பெண் இருபாலாருக்கும் வழிபாட்டுக் கடமைகளில் சமத்துவம்

ஆண், பெண் இரு பாலாருடைய இயல்பு, அமைப்பு, உணர்வு, தண்மை, பண்பு, வேறுபாடுகளுக்கு ஏற்ப சமமான ஆன்மீகக் கடமைகளைப் பெற்றுள்ளனர். பெண்களுக்கு அவர்களுடைய இயல்பு, உணர்வு, உடல், உள நிலைகளுக்கு ஏற்பசில விசேட சலுகைகளும் வழங்கப்பட்டுள்ளன. அது இரு பால் நீதியாகும். பெண்களது மாத விடாய் காலங்களில் அவர்கள் தொழுவதற்கு, நோன்பு நோற்பதற்கு, க.பாவை தவாப் செய்வதற்கு, தன் கனவருடன் உடல் உறவில் ஈடுபடுவதற்கு, அல்குர்ஆனை தொடுவதற்கு என பல விடயங்களுக்கு இஸ்லாம் தடை விதித்துள்ளது. இவை போன்ற காரியங்கள் பெண்களுக்கான சலுகைகளாகும். இங்கு உடல் தூய்மைக்கு முன்னிலை வழங்குகிறது இஸ்லாம்.

பெண்கள் ஜமாஆத் (கூட்டுத் தொழுகைக்காக) பள்ளிவாயலுக்கு வருவதும் இஸ்லாத்தில் அனுமதிக்கப்பட்டதேயாகும். இருப்பினும் தத்தமது வீடுகளில் அவர்கள் தொழுது கொள்வது மிகச்சிறப்பாகும் என்பது இஸ்லாத்தின் போதனையாகும். கடமையான தொழுகைகளில் மாத்திரமன்றி உபரியான பெருநாள் தொழுகை, கிரகணத் தொழுகை போன்றவற்றிலும் நபிகளாரின் காலத்தில் பெண்கள் கலந்து கொண்டிருக்கிறார்கள். ஆணுக்கும் பெண்ணுக்கும் வணக்க வழிபாடுகளில் வேறுபாடுகள் இல்லை. இரு பாலாருடைய இயல்பு, அமைப்பு, உணர்வு, தண்மை, பண்பு, வேறுபாடுகளுக்கு ஏற்ப சமமான ஆன்மீகக் கடமைகளைப் பெற்றுள்ளனர் இது பால்நிலை நீதியுடன் சம்பந்தப்பட்டதாகும்.

இஸ்லாமிய விவாக, விவாகரத்தில் இருபால் சமத்துவம், நீதி

இஸ்லாத்தின் பார்வையில், ஒரு முன்மாதிரியான குடும்ப உருவாக்கத்தின் அத்திவாரம் திருமணமாகும். இஸ்லாம் எதிர்பார்க்கும் சமூக அமைப்பில் குடும்பம் பிரதான இடத்தைப் பெறுகின்றது.

அர்கூர்ஆன் திருமணத்தை ஆண்-பெண் இருபாலாருக்கிடையில் நடைபெறும் ஒரு வலுவான ஒப்பந்தமாகக் குறிப்பிடுகின்றது. இது இரு சாராருக்கும் சமத்துவ உரிமைகளை உறுதி செய்கின்றது. இந்த ஒப்பந்தம் ஏனைய சிவில் ஒப்பந்தங்களைப் போன்று சுதந்திரமானதும் நீதியானதுமாகும். இதில் இணையும் ஆண்-பெண் இரு தரப்பினரதும் பூரண விருப்பம் இன்றி இந்த ஒப்பந்தம் நிறைவேறாது.

எனவேதான் இந்த ஒப்பந்தம் பகிரங்கமாக, பொது மக்கள் மத்தியில் இடம்பெற வேண்டும் என இஸ்லாம் வலியுறுத்துகின்றது. இதற்கு இரு சாட்சிகள் அவசியமாகும். திருமணத்தின் நோக்கங்களை இருவரில் ஒருவர் மீறும் போது, ஒப்பந்தத்தை முறித்துக்கொள்ளும் விவாகரத்துப் பெற்றுக்கொள்ளும் உரிமை இருவருக்கும் சமமாக உண்டு.

எனவே, திருமண ஒப்பந்தமானது ஒரு பெண் ஆணிடம் தஞ்சமடையும் நிகழ்வோ அல்லது பெண்ணுக்கான முழு அதிகாரங்களையும் ஆணிடம் ஒப்படைக்கும் நிகழ்வோ கிடையாது. திருமண வாழ்வின் அடிப்படைகளாக அன்பு, அமைதி, பரஸ்பரம், புரிந்துணர்வு என்பன உள்ளன.

“இன்னும் நீங்கள் அவர்களிடம் ஆறுதல் பெறுவதற்கு உங்கள் துணைகளை உங்களிலிருந்தே உங்களுக்காக அவன் படைத்திருப்பதும் உங்களுக்கிடையே அன்பையும் கருணையையும் உண்டாக்கியிருப்பதும் அவனுடைய அத்தாட்சிகளில் உள்ளதாகும்” அல் குர்ஆன் அத்தியாயம் 30 வசனம்:21.

கணவன் அல்லது மனைவி என்று குறிப்பிடாமல் துணைகள் எனும் வசனத்தை அல் குர்ஆன் குறிப்பிடுகின்றது. இது இருவரும் ஒருவருக்கொருவர் பரஸ்பரம், அமைதி பெறுவதையே குறிக்கின்றது. தவிர, ஆண் மாத்திரம் பெண்ணிடம் அமைதி பெறுவதையோ அல்லது பெண் மாத்திரம் ஆணிடம் அமைதி பெறுவதையோ குறிக்கவில்லை.

“அவர்கள் உங்களுக்கு ஆடையாகவும் நீங்கள் அவர்களுக்கு ஆடையாகவும் இருக்கிறீர்கள்” அல் குர்ஆன் அத்தியாயம்: 02 வசனம்:187

இது கணவன் மனைவிக்கும் மனைவி கணவனுக்கும் ஆடையாக இருப்பதான உவமானத்தை அல் குர்ஆன் கூறுகின்றது. இங்கு ஆடை மனிதனின் அத்தியவசியத் தேவைகளில் ஒன்று. இது பாதுகாப்பு மற்றும் கௌவரவம் என்பனவற்றை வழங்குகின்றது. இதேபோன்று, கணவன் மனைவி ஆகிய இருவரும் பரஸ்பரம் ஒருவருக்கொருவர் இன்றியமையாதவர்களாகவும் ஒருவரையொருவர் பாதுகாப்பவர்களாகவும் கௌவரவமளிப்பவர்களாகவும் இருக்க வேண்டும் என்பதையே குறிக்கின்றது. இங்கு, கணவன் மனைவி ஒருவருக்கொருவர் சரிசமமானவர்கள் என்பதை இஸ்லாம் வலியுறுத்துகின்றது.

மணமக்களின் தகுதிகளும் சமத்துவமும்

இஸ்லாம் திருமணம் செய்யவிருக்கும் ஆணுக்கும் பெண்ணுக்கும் சில தகுதிகள் இருக்க வேண்டும் என எதிர்பார்க்கிறது. திருமணத்தின் போது, “இறைநம்பிக்கை” அல் குர்ஆன் அத்தியாயம்: 02 வசனம்:221 “ஒழுக்கம்” அல் குர்ஆன் அத்தியாயம்: 24 வசனம்:03 ஆகிய இரண்டு தகுதிகள் ஆணிடமும் பெண்ணிடமும் இருக்க வேண்டும் என குர்ஆன் குறிப்பிடுகின்றது.

திருமண வயது

திருமணத்தை இஸ்லாம் பருவ வயதை அடைந்த, புத்தி சுயாதினமுடைய, உடல் உள ஆரோக்கியத்தைப் பெற்ற ஆணுக்கும் பெண்ணுக்கும் அனுமதித்துள்ளது. திருமணத்துக்கான குறிப்பிட்ட வயதை இஸ்லாம் நிச்சயிக்கவில்லை. ஆணோ பெண்ணோ திருமணத்துக்கு தயாரா என்பதை வெறுமனே வயதை அடிப்படையாகக் கொண்டு நிர்ணயிக்காது உடலியல், உளவியல் முதிர்ச்சி நிலையை (Maturity) அடிப்படையாக வைத்தே இடம்பெற வேண்டும் என்றே இஸ்லாம் எதிர்பார்க்கின்றது.

பருவமடைதல் என்பது திருமணத்திற்கான தகுதியோ அல்லது அதனை செய்து கொள்வது கட்டாயம் என்பதற்கான நிலையோ அல்ல. உடல், உள, அறிவு, பெருளாதர,

பொறுப்புணர்வு, குடும்ப வாழ்வின் அர்த்தம், பிரச்சினை தீர்க்கும் ஆற்றல் என்பன விளங்கும் நிலைக்கு வந்த பிறகு திருமணம் இடம்பெறுவது ஏற்படையதாகும்.

திருமணத்தின் முன் மணமக்கள் ஒருவரையொருவர் பார்த்தல்

திருமணத்தின் முன் திருமண முடிக்கவிருக்கும் ஆணும் பெண்ணும் ஒருவரையொருவர் பார்த்தல் அவசியம். இஸ்லாத்தின் கண்ணோட்டத்தில் திருமணத்தின் முன் ஆண் பெண்ணைப் பார்ப்பதற்கு அனுமதியுள்ளது போலவே பெண் ஆணைப் பார்ப்பதற்கும் அனுமதியுள்ளது. நபித்தோழர் முகீரா (ரழி) அவர்கள் அறிவிக்கிறார்கள்: “நான் ஒரு பெண்ணை மணமுடித்துக்கொள்ள பேசியிருந்தேன். இதனை அறிந்த ரஸூல் (ஸல்), நீர் அப்பெண்ணைப் பார்த்துக் கொள்ளும், ஏனெனில் அது உங்களிருவருக்கிடையில் உவப்பையும், நட்பையும், இணக்கத்தையும் ஏற்படுத்தக்கூடும் என அறிவுரை பகன்றார்கள்.”(ஆதாரம் சுனன் இப்னு மாஜா 524வது ஹதீஸ்).இஸ்லாம் திருமணத்தின்போது, ஆண் பெண்ணையும் பெண் ஆணையும் ஒருவரை ஒருவர் பார்வையிட்டுக் கொள்ளுமாறு வலியுறுத்துவதற்குடாக இருபாலாருக்கும் சமத்துவத்தினை வலியுறுத்தியுள்ளதைப் பார்க்கலாம்.

திருமணத்துக்கான சம்மதம்

இஸ்லாத்தில் கட்டாய திருமணம் தடைசெய்யப்பட்டதாகும். இஸ்லாமிய திருமண விதிகளுள் மணமகனினதும், மணமகளினதும் விருப்பத்தை அறிவதும், ஒப்புதல் பெறுவதும் அவசியமாகும். இது குறித்து ஆயிஷா (ரழி) அவர்கள் அறிவிக்கும் ஒரு நபிமொழி: “குடும்பத்தார் திருமணம் செய்து கொடுக்கும் கன்னி பெண்ணின் விருப்பத்தை அவர்கள் பெற வேண்டுமா?” என நபியவர்களிடம் நான் கேட்டபோது “ஆம் பெறத்தான் வேண்டும்” எனக் கூறினார்கள்.(ஆதாரம் சஹீஹூல் புகாரி 4844 வது ஹதீஸ்) அதேபோன்று, திருமணமாகி விவாகரத்தான அல்லது விதவையான பெண்கள் மற்றும் அநாதைப் பெண்கள் தொடர்பிலும் அவர்களது சம்மதம் கட்டாயம் பெறப்படுதல் வேண்டும்.(ஆதாரம் அபூதாவூத், பகுதி 3, பக்கம் 25-27). இதன் மூலம் தேவையற்ற பலவந்த திருமணங்களையும், விவாகரத்துக்களையும் நாம் தவிர்க்கக் கூடியதாக இருக்கும்.

வலிதாரர்/ பொறுப்பாளர்

‘வலி’ என்பது பெண்ணுக்கு பொறுப்பாக இருக்கும் பெற்றோரை அல்லது அவளது பாதுகாவலர்களைக் குறிக்கும். பொதுவாக பாதுகாவலர் என்பவர்,சுயமாக தனது வேலைகளை செய்து கொள்ள முடியாத சிறுவர்கள், சித்த சுவாதீனம் அற்றவர்கள், அனுபவமில்லாத பொறுப்புக்கள் அற்றவர்கள் போன்ற தன் பொறுப்பிலுள்ளவர்களை பராமரிக்க சட்டரீதியாக அதிகாரம் உள்ளவர் ஆவார்.மேற்சொல்லப்பட்ட வகையினர் ஆணாயினும், பெண்ணாயினும் கட்டாயம் திருமணத்துக்கான பாதுகாவலரைக் கொண்டிருக்க வேண்டும் என்பதில் அனைத்து அறிஞர்களும் உடன்படுகின்றனர்

மஹர் தொகை

“மஹர்” திருமணத்தின் போதான பெண்ணின் உரிமையாகும். இது கணவனால் மனைவிக்கு வழங்கப்படும் திருமணக் கொடையாகும்.அதன் தொகையை தீர்மானிக்கும் உரிமை பெண்ணுக்கு பூரணமாக உண்டு.“நீங்கள் (மணம் புரியும்) பெண்களுக்கு அவர்களுடைய மஹர் (திருமணக்கொடை) மகிழ்வோடு கொடுத்துவிடுங்கள். அதிலிருந்து ஏதேனும் ஒன்றை மனமொப்பி அவர்கள் உங்களுக்குக் கொடுத்தால் அதை தாராளமாக மகிழ்வுடன் புசியுங்கள்.”அல் குர்ஆன் அத்தியாயம் 04 வசனம்: 04. மணம் முடிக்கும் மணப்பெண்ணுக்குரிய (மஹர்) தொகையை முறைப்படி கொடுத்து விடுங்கள்.அல் குர்ஆன் அத்தியாயம் 04 வசனம்: 24.

குடும்ப நிர்வாகம்

இஸ்லாம் கணவனை ‘கவ்வாம்’ பராமரிப்பாளன் என்று கூறுகின்றது. “ஆண்களை அல்லாஹ் மேன்மையாக்கி வைத்திருப்பதுடன் தங்கள் பொருள்களை (பெண் பாலாருக்குச்)செலவு

செய்வதனாலும் ஆண்கள்தான் பெண்களை நிர்வகிக்கக் (கவ்வாம்) கூடியவர்களாக இருக்கின்றார்கள்.” அல் குர்ஆன் அத்தியாயம் 04 வசனம்: 34

உழைத்துக் குடும்பத்தையும் பிள்ளைகளையும் காப்பாற்றும் பொறுப்பு பெண்ணுக்கு கட்டாயமானதல்ல. குடும்பத்தை பராமரிப்பதற்காக கணவன் பலவாறு சிரமப்பட்டு பொருள் சம்பாதிக்கின்ற போது, அல்லாஹ் அவனுக்கு ஒருபடி உயர்வை வைத்துள்ளான். இது குடும்ப அலகிற்குள் மட்டுமே. அது பெண்ணின் கௌரவத்தையோ, பெண் செய்யும் நல்லமல்களுக்கான கூலியையோ பாதிப்பதில்லை.

அதேநேரம், “கவ்வாம்” என்பது அதிகாரம் செலுத்துவதையோ, அடக்கி வைப்பதையோ, வன்முறையைப் பிரயோகிப்பதையோ குறிப்பதல்ல. பராமரிப்பு ஆணின் பால்நிலைக்கு வழங்கப்பட்ட சிறப்பல்ல, அது அவனது பொறுப்பு. அந்தப் பொறுப்பினை நிறைவேற்றாத ஆணுக்கு அந்தச் சிறப்புக் கிடைப்பதில்லை. ஒரு குடும்பத்தை இருவரும் இணைந்து செலவழித்து காப்பாற்றும் போது கணவன் மனைவி இருவருமே இச்சிறப்பைப் பெறுவார்கள்.

இஸ்லாம் உழைத்து பராமரிக்கும் பொறுப்பை கணவனிடம் கொடுத்த போதும் குடும்ப விவகாரங்களில் இருவரும் மஷூரா - கலந்தாலோசிப்பதன் மூலம் முடிவுகளை எடுப்பதை வரவேற்கின்றது. “கவ்வாம்” என்பதால் குடும்ப நிர்வாகத்தினை ஆண் தன்னிச்சையாக முன்னெடுக்க முடியாது. மனைவியின் ஆலோசனைகளும் பெறப்பட்டு, கூட்டுப் பொறுப்பின் அடிப்படையிலேயே முன்னெடுக்கப்படல் வேண்டும்.

திருமணம் என்னும் ஒப்பந்தத்தில் ஈடுபட ஆணுக்கும் பெண்ணுக்கும் சம உரிமை காணப்படுவது போல திருமணத்தின் ஏனைய அம்சங்களிலும் இஸ்லாம் பெண்களுக்கு உரிமைகளை வழங்கியுள்ளது.

எனினும் சில இறுக்கமான பொருள் கோடல்களாலும், ஆணாதிக்கம் கொண்ட சமூக முறைகளாலும் இவை பெண்களிடம் இருந்து பறிக்கப்பட்டுள்ளன. இதன் விளைவாக பெண் திருமணத்தின் அனைத்து அம்சங்களிலும் இரண்டாம் தரப் பிரசையாக நடாத்தப்படுகின்றாள். இஸ்லாம் இதனை அனுமதிக்கவில்லை.

விவாகரத்தும் இரு பால் சமத்துவமும் நீதியும்

மணவாழ்வில் மன முரண்பாடுகள் ஏற்படும் பட்சத்தில் கடைப்பிடிக்க வேண்டிய சில படிமுறைகளையும் அவை வெற்றியளிக்காத போது விவாகரத்தை செய்து கொள்ளக் கூடிய அனுமதியையும் இஸ்லாம் கணவன் மனைவி இருவருக்கும் வழங்குகின்றது. “எந்தப் பெண்கள் விஷயத்தில் அவர்கள் (தம் கணவருக்கு) மாறு செய்வார்களென்று நீங்கள் அஞ்சுகிறீர்களோ, அவர்களுக்கு நல்லுபதேசம் செய்யுங்கள் (அதிலும் திருந்தாவிட்டால்), அவர்களைப் படுக்கையிலிருந்து விலக்கிவிடுங்கள் (அதிலும் திருந்தாவிட்டால்), அவர்களை ‘ழர்ப்’ செய்யுங்கள்” அல் குர்ஆன் அத்தியாயம்:04 வசனம்:34.

கணவன் மனைவிக்கிடையே பிணக்குகள் ஏற்படும் போது முதல் கட்டமாக அல்குர்ஆன் நல்லுபதேசத்தை தீர்வாக முன்வைக்கிறது. உபதேசம், நல்ல ஆலோசனை என்பது பலருக்கு பிரயோசனமளிக்க முடியும். இதன் மூலம் அநாவசியமான விவாகரத்துக்களைத் தவிர்க்க முடிகிறது. நல்லுபதேசம் பயனளிக்காதவிடத்து இரண்டாவது தீர்வாக படுக்கையிலிருந்து பிரிந்திருப்பதை குர்ஆன் பரிந்துரை செய்கின்றது. அதிலும் பலன் கிடைக்காதபோது முன்றாவது தீர்வாக ‘ழர்ப்’ விலகிச் செல்லுதல், அல்லது பிரிந்து செல்லுதல் என்ற தீர்வை முன்வைக்கின்றது. இந்த ‘ழர்ப்’ என்ற சொல் பல அர்த்தங்களைக் கொண்டிருக்கின்றது. அல்குர்ஆனிலேயே பல அர்த்தங்களில் பிரயோகிக்கப்பட்டுள்ளது. இருந்தபோதும் மேற்சொன்ன குர்ஆன் வசனத்தை மொழிமாற்றம் செய்கையில் ‘அடித்தல்’ என்ற அர்த்தத்தையே சிலர் பிரயோகிக்கின்றனர். இவ்வாறான மொழிமாற்றமானது தனிமனித நற்பண்புகளை தூண்டும், சிலாகித்துப் பேசும் ஒட்டு மொத்த குர்ஆனிய போதனைகளுக்கு எதிரானதாக அமையும்.

மேற்சொன்னதன் படி கணவன் மனைவி தற்காலிகமாகப் பிரிந்துவிட்டால் அதற்கு அல்குர்ஆன் முன்வைக்கும் தீர்வு குடும்ப உறவுகள் சேர்ந்து சமரசம் செய்து வைப்பதாகும். “(கணவன்,

மனைவியாகிய) இருவருக்குள் (பிணக்கு ஏற்பட்டு பிரிவினை ஏற்பட்டு விடுமோ என நீங்கள் அஞ்சினால் அவன் உறவினர்களில் ஒருவரையும் அவள் உறவினர்களில் ஒருவரையும் நடுவர்களாக ஏற்படுத்துங்கள்.”அல் குர்ஆன் அத்தியாயம்:04 வசனம்:35.

சமரசத்துக்காக பெண் தரப்பில் ஒருவரையும் ஆண் தரப்பில் ஒருவரையும் நியமித்து பேச்சுவார்த்தை நடாத்தும்படியே கட்டளையிடுகிறது இஸ்லாம். இந்த நான்கு தீர்வுகளினாலும் தீர்த்து வைக்க முடியாத பிரச்சினையாக இருந்தால் மாத்திரமே விவாகரத்தை ஐந்தாவது தீர்வாக முன்வைக்கிறது.இதிலிருந்து இஸ்லாம் விவாகரத்தை ஒரு இறுதிக்கட்டத் தீர்வாக முன்வைத்துள்ளதையும் பால்நிலை நீதியைப் பேண வழிகாட்டுவதையும் அவதானிக்கலாம்.

இங்கு முற்றிலும் மனைவி மட்டுமே தவறு செய்பவள், அவளை விவாகரத்து செய்ய முன் செய்யப்பட வேண்டிய நான்கு படி முறைகள் என்ற அர்த்தத்திலேயே மேற் சொன்ன வசனம் நோக்கப்படுகின்றது. நடைமுறையில் கணவனுக்கு மாறு செய்யும் பெண்களின் விகிதா சாரத்தையும் மனைவிக்கு மாறு செய்யும் கணவர்களின் விகிதாசாரத்தையும் ஒரு கணம் சிந்திப்போமெனில் மேற்சொன்ன அல்குர்ஆன் வசனம் பெண்களால் பிரயோகிக்கப்படவே அதிக பொருத்தமுடையது என்பதனை யாரும் மறுக்க முடியாது.

எனவேதான் கணவன் ஏதும் பிழை செய்தால் மனைவி நேரடியாகவே விவாகரத்தை நாடுவதா? அல்லது கணவன் திருந்தும் வரை மேற்சொன்ன அதே படிமுறைகளை மனைவியும் செய்து விட்டே விவாகரத்தை நாட வேண்டுமா என்னும் விடயங்களை யாரும் கவனிப்பதில்லை. விவாகரத்தின் போது சமத்துவம் பேசும் அல்குர்ஆனின் நோக்கம் நிச்சயமாக பெண்களை பாதிப்பதாக இருக்க முடியாது.

பொருளாதாரத்தில் இருபால் சமத்துவம், நீதி

ஒரு பெண் பல்வேறு வழிகளில் சொத்துக்களை உடமையாக்கிக் கொள்ளும் உரிமையினை இஸ்லாம் வழங்கியுள்ளது. அதாவது மஹர் எனும் திருமணக் கொடை மூலம்,பெண் ஆகுமான தொழில் புரிந்து,கிடைக்கும் வருமானத்தைத் தானே வைத்திருத்தல்,“ஹிபத்” எனும் அன்பளிப்புக்கள் மூலம்,விவாகரத்தின் போதான “மதா” பராமரிப்புக் கொடை மூலம் மற்றும்வாரிசரிமை என பல வழிகளில் தனது பொருளாதார சமத்துவ உரிமைகளைப்பெறுகிறாள்.

திருமணத்திற்கு முன்னர் பெண் மக்களைப் பராமரிப்பது தகப்பன் மீதும் ஆண் சகோதரர்கள் மீதும் கடமையாகும். திருமணத்தின் பின்னர் இப்பொறுப்பு கணவனைச் சாரும். இது ஆண்களின் மீதான கட்டாயக் கடமையாக காணப்படும் அதே சமயம் பெண்களின் உரிமையாகவும் காணப்படுகின்றது.

இஸ்லாத்தில் ஒரு பெண்ணைப் பொறுத்தவரையில் அவளைப் பராமரிக்கும் பொறுப்பு தந்தையையும், சகோதரர்களையும், கணவனையும் சாரும். இப்படியிருக்க அவள் தொழில் செய்யக் கூடாது,தொழில் செய்வது தடை செய்யப்பட்டது என்ற கருத்துப்போக்குகள் தவறாகும். பெண்கள் பல்வேறு தொழில்களில் ஈடுபட்டுள்ளமைக்கு அல்குர்ஆனிலும் நபிமொழிகளிலும் ஏராளமான சான்றுகள் உள்ளன. ஒரு முஸ்லிம் பெண் தனது தாய் தந்தையரின் சொத்துக்களை அவர்கள் உயிருடன் உள்ள காலப்பகுதியிலேயே அன்பளிப்பாக பெற்றுக்கொள்ளும் உரிமை கூட உண்டு.இது “ஹிபத்” என அழைக்கப்படும்.

ஸ:த் பின்அபீ வக்காஸ் (ரஹ்) அவர்கள் தமது முழுச்சொத்தையும் அல்லாஹ்வின் பாதையில் செலவிட முயன்றபோது நபி (ஸல்) அவர்கள் 1/3 பங்கை மாத்திரம் பெற்றுக்கொண்டு மிகுதியை உமது பிள்ளைகளுக்கு பகிர்ந்து கொடும் (இரு மகள்மாருக்கு) என பதில் அளித்தார்கள். (ஆதாரம் ஸஹீஹூல் புஹாரி). இவையாவும் ஆணைப்போலவே பெண்ணும் பெற்றோரிடமிருந்து சொத்துக்களை அன்பளிப்பாக பெறும் சம உரிமையை பெற்றிருக்கிறாள் என்பதைக் காட்டுகின்றன.

மதா என்ற பராமரிப்புத் தொகை கணவனின் தகுதியைப் பொறுத்து காதி நீதிபதியால் தீர்மானிக்கப்படும்.“வசதி படைத்தவர் தனது தகுதிக்கு ஏற்பவும், ஏழை தனது தகுதிக்கு

ஏற்பவும் நியாயமான முறையில் (அவர்களுக்குக் கொடுத்து) பயனடையச் செய்ய வேண்டியது நல்லவர்களின் மீது கடமையாகும்.”அல் குர்ஆன் அத்தியாயம்:02 வசனம்:236

தாய் தந்தை நெருங்கிய உறவினர் விட்டுச் செல்கின்ற சொத்தில் பங்குபெறும்வாரிசரிமைபெண்களுக்குண்டு. “பெற்றோரோ, நெருங்கிய உறவினரோ விட்டுச்சென்ற (சொத்தில்)தில் ஆண்களுக்கு பாகமுண்டு அவ்வாறே பெற்றோரோ நெருங்கிய உறவினரோ விட்டுச்சென்ற சொத்தில் பெண்களுக்கு பாகமுண்டு”அல் குர்ஆன் அத்தியாயம்:04 வசனம்:07.

வாரிசரிமை பங்கீட்டின் அளவினை அல்குர்ஆன் பின்வருமாறு குறிப்பிடுகின்றது. “உங்கள் சந்ததியில் ஒரு ஆணுக்கு இரு பெண்களுக்குரியது போன்ற பாகம் உண்டென்று அல்லாஹ் உங்களுக்கு உபதேசிக்கின்றான்”அல் குர்ஆன் அத்தியாயம்:04 வசனம்:11.

இஸ்லாம் கட்டமைத்திருக்கும் குடும்ப முறையில், வாரிசரிமையில் ஒரு பெண் பெறுவதைவிட இரண்டு மடங்கு ஆண் பெறுகின்றான். இந்த பங்கீட்டு ஏற்ற இறக்கம் பற்றி பெண்ணை ஆணின் அரைவாசியாக இஸ்லாம் குறைத்துள்ளது எனப் பலர் விமர்சிப்பதுண்டு.ஆனால் இது ஆண் பெண்ணை விட உயர்ந்தவன் என்பதனால் வழங்கப்பட்ட பங்கீடு அல்ல. மாறாக இந்த விதி ஆணுக்கு வழங்கப்பட்டுள்ள பொருளாதார கடப்பாட்டினை அடிப்படையாகக் கொண்டதாகும்.

கலாநிதி ஜமால் பதாவி மிக நுட்பமாக இதற்கு விளக்கம் தருகின்றார்.ஆண் தனக்குரிய பங்கில் மனைவி, மகள், தாய், மற்றும் சகோதரி ஆகியோருக்கு கொடுக்க வேண்டிய கட்டாய கடப்பாட்டில் உள்ளான். ஆனால் பெண் (மனைவி) தனது வாரிசரிமைச் சொத்தை சேமிப்பாக வைத்துக்கொள்ளலாம். இதனை அவள் கணவனுக்குச் செலவளிக்க வேண்டிய சட்ட ரீதியான கடப்பாடு அவளுக்கு இல்லை.”

ஒரு ஆண் கூடுதலாக வாரிசு பங்குபெறுவது போல பெண்ணும் கூடுதலாக பங்குபெறும் சில சந்தர்ப்பங்கள் உண்டு. ஒரு ஆண் அதிகமாகவோ, குறைவாகவோ பங்கீட்டைப் பெற்றாலும் அவன் தனது தாய்க்கும், சகோதரிகளுக்கும், தன் சிறிய சகோதரருக்கும் மனைவி மக்களுக்கும் செலவளிக்கக் கடமைப்படுகிறான். ஒரு மகளோ, தாயோ, சகோதரியோ தனக்குக் கிடைக்கும் பங்கை தன் விருப்பப்படி செலவளிக்கவோ, சேமிக்கவோ இஸ்லாம் அனுமதி வழங்குகின்றது.

ஆகவேதான் இஸ்லாத்தில் பொதுவாக ஓர் ஆண் பருவ வயதை அடைந்தவுடன் பொருளாதார கடமைகள் கொண்டவனாக மாறிவிடுகிறான். தனக்காகவும் தன் பெற்றோர்களுக்காகவும் தேவை ஏற்படும் போது தன் உடன் பிறப்புக்களுக்காகவும் செலவளிக்கும் பொறுப்பை அவன் ஏற்க வேண்டியுள்ளது.திருமணத்தின் பின் தன் மனைவி மக்களுக்காக முழுமையான பராமரிப்பு ஏற்பாடுகளை ஆணே பொறுப்பேற்க வேண்டியுள்ளது. ஆனால் ஒரு பெண் வாழ்வின் எல்லா கட்டங்களிலும் இன்னுமொரு ஆணின் பராமரிப்பில் வாழ்வதற்கான ஏற்பாடுகள் வழங்கப்பட்டுள்ளன. இது ஆணுக்கு ஒரு கடமையாக வழங்கப்பட்டுள்ளதே தவிர எந்த ஒரு அடக்கு முறைக்காகவும் அல்ல.

ஆண்,பெண் இரு பால் சமத்துவம், நீதி பற்றிய இஸ்லாத்தின் மேற்குறிப்பிட்ட சிறப்பான கோட்பாடுகள் முஸ்லிம்கள் பின்பற்றி ஒழுக வேண்டிய வழிமுறைகளாகும். இந்த அடிப்படைகள் ஒருபுறமிருக்க,ஆண்,பெண் இரு பால் சமத்துவம், நீதி பற்றிய நடைமுறை விடயங்களையும் நாம் அவதானிக்க வேண்டியுள்ளது.

படித்த, திறமையான, தகுதியான பல பெண்களை தொழில் புரியக் கூடாது என்று இஸ்லாத்தின் பெயரில் தடுத்து வைக்கின்றனர். இது மிகவும் பிழையான நடைமுறையாகும். தொழிலுக்குச் செல்ல வேண்டுமா இல்லையா என்பனை தீர்மானிக்கும் உரிமையும் தெரிவும் பெண்ணுக்கு வழங்கப்படல் வேண்டும்..இஸ்லாம் பெண்களுக்கான பொருளாதார உரிமைகளை சிறப்பாக வழங்கியுள்ளது என்பது உண்மையே, இருந்தாலும் அவற்றை பெண்களுக்கு வழங்காமல், அவர்களை அனுபவிக்க விடாமல் எமது சமூகமே பெண்களை மிக மோசமாக நடாத்துவது மிகவும் கண்டிக்கத்தக்கது.வெறும் வாய்வார்த்தைகளாக இஸ்லாமிய போதனைகள் இல்லாமல் அவற்றினை நடைமுறைச் சாத்தியமாக்குவது பெண்களினதும் எமது சமூகத்தினதும் முன்னேற்றத்திற்கு இன்றியமையாததாகும்.

ஆய்வுச் சாராம்சம்/முடிவுரை

இஸ்லாத்தின் பால்நிலை சமத்துவம் நீதி பற்றிய கருத்தயில்களையும் இது குறித்த ஏனையவர்களது தப்பிப்பிராயங்களுக்கு பதிலாகவும் இக்கட்டுரை அமைந்துள்ளது. குறிப்பாக அல் குர்ஆனிலிருந்தும் நபிமொழிகளிலிருந்தும் இஸ்லாத்தில் ஆண்,பெண் இரு பால் சமத்துவம், நீதி பற்றிய சிந்தனைகளை இக்கட்டுரையில் முன்வைத்துள்ளதோடு,குறிப்பாக ஆண்,பெண் இருபால் சமத்துவம் நீதி பற்றிய அல்குர்ஆனின் பொதுவான கருத்துக்கள்,மற்றும் இஸ்லாமிய திருமண முறைமையில் காணப்படும் இரு பால் சமத்துவ நடைமுறைகள்,இஸ்லாமிய பொருளாதாரக் கொள்கையில் காணப்படும் இருபால்நீதி சமத்துவம் என்பன பற்றிய தெளிவுகளை இங்கு இவ் ஆய்வுக்கட்டுரை வெளிக்கொணர்ந்துள்ளது.இஸ்லாத்தின் பால்நிலை சமத்துவம்,நீதி பற்றிய பார்வை நேர்மையானதும் தெளிவானதும் என்பதை முடிவாக இங்கு இக்கட்டுரை ஆதாரபூர்வமாக முன்வைத்துள்ளதுடன்,விவாக, விவாகரத்து,சொத்துரிமை மற்றும் தனிப்பட்ட,குடும்ப,சமூக வாழ்வொழுங்கில் பெண்களுக்கு இஸ்லாம் வழங்கியுள்ள பால் நிலை சமத்துவம் ,நீதி பற்றிய இஸ்லாத்தின் தெளிவான கோட்பாடுகளை விமர்சனமாக நோக்குபவர்களுக்கு ஓர் தெளிவையும் தந்திருக்கும் எனவும் கருதுகிறேன்.

பரிந்துரைகள்

இஸ்லாத்தின் போதனைகள் நடைமுறைச்சாத்தியமானவை என்பதை மனதிக் கொள்ளல்,அல் குர்ஆனிய கருத்தியல்களை பிறர் தெளிவாக புரிந்கொள்ளும் வகையில் முன்வைத்தல்,பிறரது விமர்சன,கருத்து வேற்றுமைகளுக்கு உள்ளாகும் இஸ்லாத்தின்சொல்,செயல் சார் விடயங்களை சுறுக்கமாகவும் இங்கிதமாகவும் தெளிவாகவும் அவர்களுக்கு முன்வைத்தல்,ஆணும் பெண்ணும் சம பாதி,சரிபாதி என்பதை உணர்ந்து, பிறருக்கும் உணர்த்தி,இஸ்லாத்துக்கு எதிரான பெண்ணிலைவாத சிந்தனைகளை,தவிரான கருத்துக்களை திருத்தல், பொதுவாக எல்லா மதத்தவர்களும் தத்தமது மதம் பற்றிய அறிவும் தெளிவும் பெற்றிருப்பதுடன்,ஏனைய சக மதங்கள் பற்றிய அறிவும் தெளிவும் பெறுவதன் மூலமாக சகிப்புத்தன்மை பேணல், மதங்களுக்கிடையான கலந்துரையாடல்களை மேற்கொண்டு, புரிந்துணர்வைக் கட்டியெழுப்புதல், சந்தேகங்களைத்தவிர்த்து சகவாழ்வை கட்டியெழுப்புதல் காலத்தின் தேவையும் அவசியமுமாகும்.

உசாத்துணைகள்

- [1] Mannan, M.A (1991), *Islamic Economics Theory and Practice*, Lahore,MA publishers
- [2] Mohamed Hamidullah,(Nd),*The Muslim Woman*,Islamabad, Da'wah Academy.
- [3] Mohamed Hasan (Nd), *Thafseerwa Bayan Mufrathathul Quran*, Beirut, DR pub.
- [4] Sayyad Qutb, (1994), *Fi lilalil Qurqn*, Beirut, Darushshuruq pub.
- [5] Muhammad Qutb,(2000), *Islam the Misunderstood Religion* Dilhi,BIP Pub.
- [6] அல் குர்ஆன் மொழி பெயர்ப்பு, (2002) சவுதி அரேபியா,மதீனா மன்னர் பஹ்த் குர்ஆனிய அச்சகம்
- [7] அப்துஸ் ஸமது, (2004),*இஸ்லாமிய ஷரீஆவில் பெண்களின் நிலை*,சென்னை,இக்ரா பதிப்பகம்.
- [8] அமீன்.எம்.ஐ.எம்.(2008), *இஸ்லாமிய குடும்ப வாழ்வு*,ஹெம்மாத்துகம்,அல்ஹுஸனாத் பதிப்பகம்.
- [9] மன்ஸூர்,எம்.ஏ.எம். (2006),*முஸ்லிம் பெண்களுக்கான சில விளக்கங்கள்*, பேருவளை,கலாம் பதிப்பகம்.
- [10] முகம்மது அல் கஸ்ஸாலி (2002),*இஸ்லாமிய ஒழுக்க மாண்புகள்*,சென்னை, இக்ரா பதிப்பகம்.